

## **QORTI TA' L-APPELL KRIMINALI**

### **IMHALLFIN**

**S.T.O. JOSEPH SAID PULLICINO, B.A.(HONS), LL.D. - PRESIDENT  
ONOR. CARMEL A. AGIUS, B.A., LL.D.  
ONOR. NOEL V. ARRIGO, LL.D.**

**Seduta ta' nhar il-Hamis 26 ta' April, 2001**

**Numru**

**Att ta' Akkuza Nru. 5/99**

**Repubblika ta' Malta**

**vs**

**Ibrahim Ramandan Ghamber  
Shnishah**

**Il-Qorti,**

Din hija sentenza fuq appell maghmul minn l-akkuzat Ibrahim Ramandan Ghamber Shnishah kontra s-sentenza preliminari moghtija mill-Qorti Kriminali fil-8 ta' Marzu, 2000, liema sentenza taqra kif gej:-

“Il-Qorti:

Rat l-att ta' akkuza numru 5/1999, notifikat lill-akkuzat fit-28 ta' April, 1999;

Rat in-nota ta' l-eccezzjonijiet u n-nota tax-xhieda tal-istess akkuzat, minnu ppresentati fit-18 ta' Mejju, 1999;

Rat in-nota ta' eccezzjonijiet ulterjuri tal-akkuzat, bin-nota (jew Dok. "A") annessa maghha bl-indikazzjoni ta' tlett "xhieda" ohra, kollox ippresentat fl-20 ta' Mejju, 1999;

Rat in-nota ta' l-Avukat Generali tal-25 ta' Mejju, 1999, li permezz taghha eccepixxa l-inammissibilita` tax-xhieda kollha indikati mill-akkuzat fin-nota tieghu tat-18 ta' Mejju, 1999, kif ukoll l-inammissibilita` tat-tlett xhieda imsemmija fin-nota tal-20 ta' Mejju, 1999;

Rat in-nota ulterjuri tal-akkuzat, datata 8 ta' Ottubru, 1999, kif ukoll nota ohra tat-12 ta' Ottubru, 1999, li permezz taghhom ta l-informazzjoni (ghalkemm mhux kompleta) kif indikat fil-verbal ta' l-udjenza tad-9 ta' Settembru, 1999;

Semghet lill-Avukat Dott. Leon Bencini ghall-akkuzat kif ukoll lill-Assistant Avukat Generali Dott. Anthony Barbara ghall-Prosekuzzjoni fl-udjenzi tad-9 ta' Settembru, 1999 u 1 ta' Dicembru, 1999;

#### Ikkunsidrat:

1. L-ewwel li ser jigu decizi huma l-eccezzjonijiet sollevati mill-akkuzat; u l-Qorti ser tibda bin-nota tat-18 ta' Mejju, 1999. **L-ewwel eccezzjoni** tal-akkuzat tghid testwalment hekk: *"Illi fl-ewwel lok, l-ewwel stqarrija allegatament maghmula mill-akkuzat Aimen Said Giali El-Baden ghandha tigi sfilzata mill-atti processwali u minflok ghandha tibqa' fl-atti l-istqarrija li huwa ghamel quddiem il-Magistrat Inkwirenti u dan in vista tal-fatt li El-Baden cahad mill-bidunett il-kontenut ta' l-ewwel stqarrija"*. Apparti konsiderazzjonijiet ohra – bhal, per ezempju, li qabel l-istqarrija guramentata maghmula lill-Magistrat Inkwirenti, El-Baden ghamel mhux wahda izda zewg stqarrijiet lill-Pulizija – b'din l-eccezzjoni l-akkuzat Shnishah qed jitlob li tigi sfilzata stqarrija maghmula minn ko-akkuzat iehor; stqarrija, ghalhekk, li fil-konfront tieghu, cioe` ta' Shnishah, ma taghmel ebda prova (Art. 661, Kap. 9). Frankament din il-Qorti ma tifhimx din l-eccezzjoni. L-akkuzat Shnishah ma jistax jitlob l-isfilz ta' dokumenti li l-prosekuzzjoni kjarament mhux qed iggib fil-konfront tieghu izda qed iggibhom fil-konfront ta' haddiehor. Fil-proceduri kontra dan Shnishah l-istqarrija jew stqarrijiet ta' El-Baden jistghu jintuzaw mill-prosekuzzjoni biss biex bihom tikkonfronta lill-istess El-Baden fl-eventwalita` li dan El-Baden tipproducih bhala xhud (u ghalhekk wara li l-kaz ta' l-istess El-Baden ikun gie definittivament

deciz); f'tali eventwalita` dana El-Baden jista' jigi konfrontat b'dikjarazzjoni jew dikjarazzjonijiet li huwa jkun ghamel, u dan konformement ma dak li jipprovdu l-Artikoli 584 u 586 tal-Kap. 12, rezi applikabbli ghall-proceduri penali bl-Artikolu 645 tal-Kap. 9. Ghalhekk ma hemm lok ta' ebda sfilz ta' l-istqarrija jew stqarrijiet ta' El-Baden. Konsegwentement **din l-ewwel eccezzjoni qed tigi respinta.**

2. It-tieni eccezzjoni tal-akkuzat Shnishah tghid hekk: *"Illi ghandu jigi sfilzat parti minn linja seba (7) a fol 2 ta' l-istqarrija ta' l-akkuzat minn "u cioe` fejn ipoggu il-qhab u rgjel pufta", se non altro billi din is-silta kif redatta taghti lok ghal diversi interpretazzjonijiet."* Hawnhekk l-akkuzat qed jirreferi ghall-istqarrija tieghu li tinsab a fol. 85 sa 90 tal-Attijiet tal-Istrutturja. Is-sentenza kollha fil-linja sebgha in kwistjoni propjament taqra hekk: *"F'dak il-periodu jien kont noqghod il-Gzira u cioe` fejn ipoggu il-qhab u rgjel pufta".* Din il-Qorti ma tara xejn li hu inammissibbli jew altrimenti kontra l-ligi f'din is-sentenza jew fil-madwar taghha. Jidher li l-akkuzat hu preokkupat ghax jista' jkun qed jaghti isem hazin lill-Gzira! Jew ghax tista' tinholoq, fi kliem l-abbili difensur tal-akkuzat, "impressjoni fil-konfront tal-imputat", presumibbilment fis-sens li l-akkuzat ghandu x'jaqsam mal-prostituzzjoni ta' nisa jew irgiel. Pero` jekk dawn huma l-kliem uzati mill-istess akkuzat biex jiddeskrivi post, u galadarba ma hemm xejn skond il-ligi li jirrendi dawn il-kliem inammissibbli (bhal, per eżempju, kieku xi kliem jirreferu ghall-precedenti penali tal-istess akkuzat), din il-Qorti ma tara ebda raguni valida ghala ghandha taghmel xi "editing". Ghalhekk **din it-tieni eccezzjoni qed tigi wkoll respinta.**

3. It-tielet eccezzjoni hi redatta f'dawn it-termini: *"Illi dawk ir-ritratti kollha li jirreferu ghall-mejjet esebiti f'diversi rapporti redatti fl-Istrutturja, inkluz video esebiti fl-atti tal-kumpilazzjoni, ghandhom jigu sfilzati billi dawn certament ikollhom l-effett li jitrawmatizzaw u konsegwentement jinfluwenzaw lill-gurija nagattivament u a priori fil-konfront tal-akkuzat. In effetti hemm diversi rapporti li jiddeskrivu bid-dettal il-feriti mgarrba mid-decujus oltra [recte: oltre] l-fatt li l-istess esperti jkun jistghu jiddeponu viva voce dwar dawk il-feriti."* Din il-Qorti ma tarax li hemm bazi legali ghal din l-eccezzjoni. Kull dokument (u kull prova) li permezz tieghu (jew taghha) parti jew ohra tista' taghmel prova ta' dak li gara jew ma garax riferibbilment ghall-"facts in issue" – jigifieri kull dokument (jew prova) li jaghmel (jew taghmel) "more or less probable a fact in issue" – hu (hi) ammissibbli in kwantu relevanti, kemm-il darba ma jkunx hemm xi regola tal-ligi, jigifieri "an exclusionary rule of evidence", li jirrendi dak id-dokument (jew dik il-prova) inammissibbli. F'kaz ta' komplicita` f'serq ikkwalifikat, fost kwalifiki ohra, bi vjolenza konsistenti f'omicidju volontarju, din il-Qorti tifhem li prova li tista' tkun importanti hafna ghall-prosekuzzjoni hi dik tax-xena tad-delitt, kif ukoll tad-dettalji tal-offizi li tkun garrbet il-vittma. L-ahjar prova f'dawn ic-cirkostanzi hi,

kwazi dejjem, dik tar-ritratti mehuda (jew film jew video migbud); u mhux l-ewwel darba li deskrizzjoni moghtija minn xhud, anke jekk moghtija f'xi rapport minnu maghmul bil-miktub, tkun tirrisulta li ma taqbilx ma' dak li jkun jidher fir-ritratti. Fi kliem iehor, ir-ritratti jservu wkoll bhala mezz ta' kontroll. Huwa veru li hafna minn dawn ir-ritratti – bhalma huma r-ritratti ta' l-awtopsja – jkunu skabruzi u jistghu "jitrawmatizzaw" fis-sens li jixxokkjaw lil xi gurati li normalment ma jkunux midhla ta' xeni bhal dawn. Wara kollox, anke d-deskrizzjoni moghtija fl-Att ta' Akkuza tista' tixxokkja lil dak li jkun; pero` b'daqshekk ma jfissirx li dik id-deskrizzjoni ghandha b'xi mod tigi mibdula biex jigi mitigat l-impatt fuq il-gurati. Kull reat, u speċjalment reati ta' certa gravita`, minnu nnifsu jixxokkja mhux biss lill-gurati izda lill-komunita` in generali, li taghha l-gurati huma rappresentanti. Dan kollu, pero`, m'ghandux ifisser, kif donnu qed janticipa l-akkuzat, li ghax il-gurati jaraw dawn ir-ritratti (jew jaqraw id-deskrizzjoni ta' kif seh id-delitt fil-kopja ta' l-Att ta' Akkuza li tigi moghtija lilhom), allura jkunu "influwenzati", fis-sens ta' "pregudikati", kontra tieghu. Huwa l-kompitu ta' l-imhallee li jkun qed jippresjedi l-guri li jispjega lill-gurati li mhux biss iridu jkun moralment konvinti li seh il-fatt materjali akkompanjat bl-intenzjoni rikjesta mill-ligi – u r-ritratti in kwistjoni jistghu jservu propju biex jigi determinat kemm il-fatt materjali kif ukoll l-element morali tar-reat – izda jridu jkunu moralment konvinti wkoll li kien l-akkuzat li ippartecipa bhala komplici f'dak id-delitt u li l-aggravju tal-vjolenza, konsistenti f'omicidju volontarju, hu komunikabbli lilu skond ir-regoli mfissra fl-Artikolu 45 tal-Kap. 9. Il-prassi li dejjem giet segwita minn din il-Qorti kif presjeduta hi li thalli li jintwerew dawk ir-ritratti kollha li jistghu jghinu biex jigi determinat ezattament x'gara, izda li ma turix lill-gurati dawk ir-ritratti li ma jistghu jkunu ta' ebda utilita' ghall-accertament tal-"facts in issue". Dan isir mhux tant biex ma jigux ixxukkjati l-gurati – il-Qorti trid necessarjament tippresumi li l-gurati huma nies maturi u li ser joqghodu ghad-direttivi ta' ligi taghha – izda biex twettaq fil-prattika dak li jipprovdi s-subartikolu (2) ta' l-Artikolu 520 tal-Kodici Kriminali moqri flimkien mal-paragrafi (b) u (c) tas-subartikolu (3) tal-Artikolu 436. Ghalhekk il-kwistjoni tirriduci ruhha mhux ghal wahda ta' ammissibilita` izda ghal wahda ta' relevanza li ghandha tigi regolata fil-mori tal-guri propja, u mhux aprioristikament f'dana l-istadju ta' eccezzjonijiet preliminari. Ghalhekk din **it-tielet eccezzjoni qed tigi respinta.**

4. Ir-raba' eccezzjoni ta' l-akkuzat Shnishah tghid hekk: *"Illi qed titressaq oggezzjoni relattivament ghall-produzzjoni tax-xhud Sharon Spiteri billi x-xhieda [recte: xiehda] taghha hija assolutament irrelevanti ghall-ezitu tal-kaz"*. Mill-verbal tal-udjenza tal-20 ta' Frar, 1998 (fol. 312 sa 315, Vol. II) jidher li dina Sharon Spiteri giet prodotta mill-prosekuzzjoni (allura mmexxija mill-Pulizija Ezekuttiva) in sostenn ta' allegazzjoni li waqt li kien qed jixhed (fl-istrutturja) xhud tal-prosekuzzjoni, l-akkuzat El-Baden (mhux l-akkuzat Shnishah) qal il-kelma jew il-kliem "giddieb

giddieb". Mill-verbal imsemmi jidher li dan l-incident kien "a storm in a tea cup", dovut għall-fatt li f'dik l-udjenza gew registrati hafna ilmenti mid-difiza fil-konfront tal-prosekuzzjoni u vice versa. Però fi kwalunkwe kaz dan l-incident ma għandu x'jaqsam xejn ma' l-akkuzat Shinshah. Għalkemm huwa veru li propjament l-akkuzat Shinshah qed jilmenta dwar ir-relevanza u mhux dwar l-ammissibilità ta' din ix-xhud, kif din il-Qorti rriteniet diversi drabi, meta jkun jidher car li prova tkun assolutament irrelevanti għall-meritu tal-kaz, din il-Qorti tista' tiddikjara tali prova rrelevanti u, *pro tanto*, inammissibbli anke f'dana l-istadju ta' eccezzjonijiet preliminari. Għalhekk, tilqa' r-raba' eccezzjoni tal-akkuzat u **tiddikjara inammissibbli ix-xhud Sharon Spiteri riferibbilment għall-incident imsemmi fil-verbal ta' l-20 ta' Frar, 1998.**

5. Il-hames eccezzjoni ta' l-akkuzat kienet originarjament tghid hekk: "*Illi partijiet mix-xhieda [recte: xiehda] ta' Tarek El Fergani, Ahmed Shaffi u Ali Mohammed Said Ibrahim u Stephen Sammut għandu [għandhom] jigu sfilzati mill-atti billi jammontaw għal xhieda [xiehda] hearsay*". Fl-udjenza tal-1 ta' Dicembru, 1999 quddiem din il-Qorti, l-akkuzat, permezz tad-difensur tiegħu, irtira din l-eccezzjoni riferibbilment għad-deposizzjonijiet ta' Tarek El Fergani, Ali Mohammed Said Ibrahim u Stephen Sammut, izda zamm ferma l-istess eccezzjoni fir-rigward ta' Ahmed Shaffi. F'dik l-istess udjenza id-difensur tal-akkuzat għamel referenza għal nota (tat-8 ta' Ottubru, 1999) ippresentata fl-atti tal-kawza fl-ismijiet ***Ir-Repubblika ta' Malta v. Aimen Said Giali El-Baden*** fejn hemm indikati l-brani, mid-deposizzjoni tal-imsemmi Shaffi (jew Shaafi) li dwarhom qed issir l-oggezzjoni. Dawn huma: "*....u Ibrahim staqsa lil Aimen jekk jistax joqtlu lil Alfie u Aimen qallu li jipprova*" u "*....u Aimen qallu lil Ibrahim, kollox allright*". Din il-Qorti qrat id-deposizzjoni kollha tal-imsemmi Ahmed Ragiab Shaafi li tinsab a fol. 26 sa 30 ta' l-Attijiet ta' l-Istrutturja, u jidher li fiz-zewg brani li minnhom qed jilmenta l-akkuzat Shnishah, Shaafi qed jgħid x'gallu certu Ibrahim li qal Aimen El-Baden. Ma huwix car, għall-anqas għal din il-Qorti, jekk dan "Ibrahim" hux l-akkuzat Shnishah, jew Ali Mohammed Said Ibrahim li huwa indikat fil-lista tax-xhieda ta' l-Avukat Generali. Jekk "Ibrahim" huwa l-akkuzat Shnishah, certament dawn is-siltiet ma humiex "hearsay". Apparti dan kollu, però, din il-Qorti hi tal-fehma li f'dana l-istadju ma hemmx lok ta' "sfilz" ta' dawn il-brani, kif qed jitlob l-akkuzat. Kif gie mfisser minn din il-Qorti fis-sentenza tagħha tal-25 ta' Mejju, 1998 fl-ismijiet ***Ir-Repubblika ta' Malta v. John Borg***, konfermata mill-Qorti ta' l-Appell Kriminali fl-14 ta' Gunju, 1999, mhux kull deposizzjoni li tammonta għal xiehda fuq kliem haddiehor hi inammissibbli; hi inammissibbli biss in kwantu hi intiza bhala prova tal-verita` tal-asserzjoni li tkun qed tigi ripetuta, cioe` tal-verita` tal-fatt jew cirkostanza li tkun qed tigi relatata fuq kliem haddiehor; u propjament jekk ma tkunx hekk intiza anqas tista' tissejjah "hearsay", izda tkun

“direct evidence”<sup>1</sup>. Kif gie ritenut mill-Privy Council fil-kaz ***Subramaniam v. Public Prosecutor*** [1956] 1 W.L.R. 956: “*Evidence of a statement made to a witness....may or may not be hearsay. It is hearsay and inadmissible when the object of the evidence is to establish the truth of what is contained in the statement. It is not hearsay and is admissible when it is proposed to establish by the evidence, not the truth of the statement, but the fact that it was made*” (at 969). Huwa diffiċli li wiehed jiddetermina aprioristikament, f’dana l-istadju ta’ eccezzjonijiet preliminari, jekk dawn il-brani ghandhomx jigu ammessi jew le, ghax huwa diffiċli, jekk mhux addirittura impossibbli, li wiehed janticipa kif ser jisvolgu l-affarijiet fil-kors tal-guri. Din il-Qorti, ghall-anqas kif presjeduta, dejjem hadet il-linja li jekk fil-kors tal-guri tqum il-htiega li xhud jirrelata dak li qallu haddiehor (biex issir il-prova mhux “of the truth of the statement” izda “of the fact that it was made”), dak il-hin stess hija tindirizza lill-gurati dwar ir-regola tal-“hearsay” u safejn dak li jkun qed jinghad jista’ jew ma jistax jaghmel prova fil-konfront tal-akkuzat. Ghalhekk **din il-hames eccezzjoni, in kwantu qed titlob l-isfilz ta’ certi kliem f’dana l-istadju, u salv dejjem dak li inghad dwar meta dawk il-brani jkunu inammissibbli bhala prova, qed tigi respinta.**

6. Din il-Qorti ser tghaddi issa ghan-nota ta’ l-akkuzat tal-20 ta’ Meju, 1999. Din in-nota giet presentata fuori termine. In fatti l-Att ta’ Akkuza u l-lista (jew nota) tax-xhieda ta’ l-Avukat Generali gew notifikati lill-akkuzat Shnishah fit-28 ta’ April, 1999. Skond l-Artikolu 438(2) tal-Kodici Kriminali, l-akkuzat kellu hmistax-il jum tax-xoghol sabiex, permezz ta’ nota, jaghti avviz ta’ l-eccezzjonijiet preliminari u eccezzjonijiet dwar ammissibilita` ta’ provi, kif ukoll jindika x-xhieda li jkollu l-hsieb li juza fil-kawza. Dawn il-hmistax-il jum tax-xoghol kienu jaghlqu fid-19 ta’ Meju, 1999. Dan it-terminu ta’ hmistax-il jum tax-xoghol, bhal diversi termini perentorji ohra, huwa ta’ ordni pubbliku, u ghalhekk il-fatt li d-dokument ikun gie presentat fuori termine hu sollevabbli mill-Qorti *ex officio*. Fil-fatt ga fl-udjenza tat-28 ta’ Lulju, 1999 din il-Qorti kienet gibdet l-attenzjoni tal-partijiet ghall-fatt li din in-nota kienet giet presentata fuori termine. Minkejja dan, id-difensuri tal-partijiet għazlu li jitrattaw kemm dwar l-eccezzjonijiet sollevati f’din in-nota, kif ukoll dwar it-tlett xhieda indikati fin-nota Dok. “A” annessa magħha (jigifieri ix-xhieda Spettur Joseph Valletta, Right Scan Company Ltd. u Scan Limited<sup>2</sup>). Galadarba din in-nota tal-20 ta’ Meju, 1999, giet presentata wara li kien skada t-terminu perentorju stabbilit mill-ligi, din il-Qorti f’dana l-sitadju m’ghadhiex alternattiva hlief li **tiddikjara l-eccezzjonijiet sollevati fiha bhala nulli għall-finijiet u effetti kollha tal-ligi, u ghalhekk tastjeni milli tiehu konjizzjoni**

<sup>1</sup> Ara f’dan is-sens ukoll is-sentenza tal-Qorti Kriminali tat-30 ta’ April, 1998 fl-ismijiet ***Ir-Repubblika ta’ Malta v. Meinrad Calleja***.

<sup>2</sup> Din il-Qorti ghadha ma tistax tifhem kif kumpanija tista’ tkun xhud.

**tagghom; u tiddikjara wkoll li t-tlett xhieda indikati f'dik in-nota ma jistghux jingiebu fil-kawza**, salv ir-rimedju li jista' talvolta jkollu l-akkuzat skond is-subartikoli (3) u (4) tal-Artikolu 440 tal-Kodici Kriminali.

7. Jibqa' biex tigi kunsidrata l-eccezzjoni, sollevata mill-Avukat Generali, dwar l-ammissibilita` tax-xhieda indikati bin-numri 1 sa 35 fin-nota ta' l-akkuzat tat-18 ta' Mejju, 1999. L-Avukat Generali qed jopponi ghal dawn ix-xhieda ghax "minn imkien ma jidher ir-relevanza tagghom" (ara n-nota ta' l-Avukat Generali tal-25 ta' Mejju, 1999). Kemm din il-Qorti, kif ukoll il-Qorti ta' l-Appell Kriminali, kellhom okkazzjoni li jfissru diversi drabi li l-ammissibilita` ta' xhud hi essenzjalment haga differenti mir-relevanza tal-prova li wiehed ikun irid jaghmel permezz ta' dak ix-xhud, salv il-kaz fejn il-prova tant tkun manifestament irrelevanti li din il-Qorti tkun gustifikata li tiddikjara ix-xhud li jkun (jew id-dokument) inammissibbli addirittura f'dana l-istadju; jew meta l-akkuzat jipprova jevadi jew jirraggira xi disposizzjoni tal-ligi, bhal, per ezempju, jipprova jtella' perit *ex parte* taht il-mant ta' xhud ordinarju. Minn ezami ta' l-oggett tal-prova ta' kull wiehed mix-xhieda bin-numri minn 1 sa 35 kif indikat mill-akkuzat bin-noti tieghu tat-8 ta' Ottubru, 1999 u 12 ta' Ottubru, 1999, din il-Qorti ma tirravviza ebda inammissibilita` fir-rigward tas-segwenti xhieda, salv dejjem il-kwistjoni tar-relevanza ta' mistoqsijiet partikolari li jista' talvolta jsirulhom fil-kors tal-guri, u ghalhekk fir-rigward tagghom **qed tirrespingi l-eccezzjoni ta' l-inammissibilita` sollevata mill-Avukat Generali**: (1) Ramadan Mohammed Saleh, (2) Fethi Sadek Otman, (3) Emanuel Montesin, (4) Shahata Mohammed Abdel Samli Abdel Hamis, (5) Isam Ali Said, (6) Marco Abdilla, (7) Abdel Hakim, (8) Baklut Mohammed Ali, (9) Moneen Ramadan Abu Suba, (10) Ashur Said Ali, (11) Nasseddin Abdussalam, (12) Abdelbasset, (15) Sadek, (16) Abdel Hakim iehor, (17) Farag maghruf bhala Walid, (18) Abdel Ghani Hammadi, (19) sid il-post fejn kien joqghod l-akkuzat, (20) Omer II Khomsi, (21) Adel Ezzawi, (22) Khaled maghruf bil-laqam ta' Ix-Xurb, (23) Joseph, (24) Tarek, (25) Abdul Salam Mohammed<sup>3</sup> Abdussalam, (26) Ahmes Zadem, (27) Emad Shebani, (28) Fethi Zejtun, (33) l-Ufficjal Principali ta' l-Immigrazzjoni jew rappresentant tieghu, (34) rappresentant mill-Ufficcju Konsolari tal-Bureau Gharbi Libjan, u (35) l-Ufficjal inkarigat mill-iskwadra ta' Kontra d-Droga jew rappresentant tieghu. Dawn ta hawn fuq qed jigu, ghalhekk, dikjarati bhala ammissibbli. Kwantu, pero`, jirrigwarda x-xhieda (13) Hamid, (14) Ahmed u (29) Tony Saliba, l-oggett tal-prova baqa' ma giex indikat mill-akkuzat, u fin-nuqqas ta' tali indikazzjoni din il-Qorti f'dana l-istadju tista' biss tikkonkludi li dawna huma manifestament irrelevanti; konsegwentement **tiddikjara dawn it-tlett xhieda bhala inammissibbli, u f'dan is-sens tilqa' l-eccezzjoni ta' l-Avukat Generali fir-rigward tagghom**. Jibqa' t-tlett

<sup>3</sup> Jew Mohammed.

xhieda (30) Dr. Ali Sarfraz, (31) Prof. Marie Therese Camilleri u (32) Dr. Joseph Grech<sup>4</sup>. Hu evidenti mill-oggett tal-prova kif dikjarat fir-rigward ta' dawn it-tlett xhieda – biex jixhdu “dwar diversi aspetti tal-kaz mill-punto di vista patologiku (forensiku)” – li l-akkuzat qieghed hawnhekk jipprova jiproduci periti *ex parte*. Dawn ma jidher li jafu xejn *di scienza propria* dwar il-“facts in issue”. Kif din il-Qorti kellha diga l-okkazzjoni li tosserva f'sentenzi precedenti<sup>5</sup>, kull Qorti ta' Gustizzja Kriminali hi obbligata li ma thalli lil hadd jipprova jirraggira d-dispost tal-ligi dwar perizi u periti, u cioe` li fil-kamp penali l-unici periti ammissibbli huma dawk nominati mill-Qorti. L-imsemmija Dott. Ali Sarfraz, Prof. Camilleri u Dott Grech kjarament qed jigu indikati biex jaghtu opinioni fuq aspetti patologici u/jew forensici, meta tali opinjoni tista' tinghata biss minn periti nominati mill-Qorti. Ghalhekk din il-Qorti **qed tilqa' l-eccezzjoni ta' l-inammissibilita` sollevata mill-Avukat Generali fil-konfront ta' dawn it-tlett tobba.**

U b'dan il-mod tiddisponi mill-eccezzjonijiet kollha sollevati mill-partijiet”.

Minn dik is-sentenza appella l-akkuzat imsemmi permezz ta' rikors prezentat fit-13 ta' Marzu, 2000, li fih jitlob li din il-Qorti joghghobha tirriforma s-sentenza appellata billi tikkonfermaha fejn cahdet l-ewwel, it-tieni u l-hames eccezzjonijiet sollevati minnu permezz tan-nota tat-18 ta' Mejju, 2000, filwaqt li laqghet ir-raba eccezzjoni sollevata permezz ta' l-istess nota, kif ukoll fejn l-istess sentenza ddikjarat nulli l-eccezzjonijiet sollevati mill-akkuzat permezz ta' nota ohra pprezentati fuori termine fl-20 ta' Mejju, 1999, u ddikjarat ukoll li t-tlett xhieda indikati fl-istess nota ma setghux jitressqu fil-kawza, u finalment fejn l-istess sentenza cahdet l-eccezzjoni sollevata mill-Avukat Generali dwar l-ammissibilita' ta' diversi xhieda filwaqt li ddikjarat inammissibbli tlett xhieda ohra li, kif jirrizulta mill-istess sentenza, u tirrevoka l-istess sentenza appellata fejn cahdet it-tielet eccezzjoni sollevata minnu permezz ta' l-istess nota tat-18 ta' Mejju, 1999.

In realta' l-appell kif wiehed jista' jifhem mir-rikors appositu jirrigwarda biss l-eccezzjoni li kien issollewa l-appellant riferibbli ghall-ammissibilita' ta' ritratti li ttiehdu fil-kors ta' l-awtopsja. L-appellant jissottometti li ghandu jigi assigurat fl-interess tal-gustizzja li l-gurati jiznu l-materjal imressaq quddiemhom b'mod seren biex jigi assigurat li l-konkluzzjonijiet taghhom ikunu oggettivi u mhux influwenzati minn fatturi li jistghu jittrawmatizzawhom u b'hekk icajpru l-mod oggettiv li bih ghandhom iharsu lejn u jiznu l-materjal evidenzjarju li talvolta jigi mressaq quddiemhom.

<sup>4</sup> Dana jidher li huwa Dott. Joseph Lewis Grech – in fatti fin-nota tieghu tat-8 ta' Ottubru, 1999, l-akkuzat jikkwalifikah bhala “espert forensiku” – li miet recentement.

<sup>5</sup> Ara *Ir-Repubblika ta' Malta v. Carmelo Spiteri*, 31 ta' Awissu, 1998 u *Ir-Repubblika ta' Malta v. Mario Pollacco*, 28 ta' Lulju, 1999.



Din il-Qorti ftit ghandha xi tghid fuq dan l-appell u l-aggravju relativ. Dana m'huwix l-ewwel darba li tressqet oggezzjoni ghall-ammissibilita' ta' ritratti mehuda fil-kors ta' awtopsja u xi kultant anke ta' filmati u din il-Qorti dejjem, infallibilment, u ma setghax ikun mod iehor, iddecidiet li din m'hijiex kwistjoni ta' ammissibilita' u se mai ikun jispetta lill-Onorevoli Mhallel li jkun qed jippresjedi l-guri li jirregola l-uzu ta' tali ritratti si et quatenus.

Altrimenti certament hawn non si tratta ta' ammissibilita' kif anqas ma wiehed jista', a priori, jigbed konkluzzjonjiet dwar l-effett li dawn ir-ritratti jista' jkollhom fuq il-gurati. M'hemmx dubbju li jista' jkun hemm bzonn dawn ir-ritratt, kif ma hemmx dubbju li jista' jaghti l-kaz li ma jkunux necessarji. Pero' hawn mhix kwistjoni ta' ammissibilita' ta' prova. Infatti din il-Qorti zzid li tenut kont li dan il-fatt ilu jigi deciz dejjem l-istess ghal diversi snin minn din il-Qorti komposta f'diversi modi, kellu jservi biex ma jigux intavolati appelli bhal dan.

Ghal dawn il-motivi ghalhekk l-appell qed jigi respint u s-sentenza appellata qed tigi konfermata. L-atti qed jigu rinvjati lill-ewwel Qorti ghall-kontinwazzjoni skond il-ligi.

Dep/Reg  
mm